

૧૯) અનાવૃષ્ટિના પ્રસંગે વરસાદ માટેની દુઆ

બિસ્મિલ્લાહિર રહમાનિર રહીમ

બારે ઈલાહા ! વરસાદી વાદળોથી અમને પરિતૃપ્ત કરી દે અને એ વાદળો દ્વારા અમારા ઉપર તારી રહેમતનો પાલવ ફેલાવી દે કે જે મુશળધાર વર્ષાઓ સહિત જમીનની લીલોતરી, સુંદર રંગના વાવેતરની વ્યવસ્થા કરીને વિશ્વના ફરતાં મોકલવામાં આવે છે અને ફળફળાદિને પાકાં થવાથી તારા બંદાઓ ઉપર ઉપકાર કર અને ફૂલની કળીઓના ખુલવાથી અમારા શહેરોને નવજીવન અર્પણ કર અને તારા પ્રતિષ્ઠિત અને ઈજ્જતદાર ફરિશ્તાઓ અને સંદેશવાહકોને એવા નફાકારક વરસાદ માટે તત્પર બનાવી દે કે જેની વિપુલતા હંમેશ માટે અને જેનો પ્રવાહ સર્વવ્યાપી હોય અને મોટાં ફોરાંવાળો ઝડપથી આવવાવાળો અને જલ્દીથી વરસનાર હોય કે જેમાં તું મરેલી વસ્તુઓમાં જીવનને દોડતું કરી દે, પસાર થઈ ગયેલી ખુશાલીને પાછી બોલાવી લે અને જે (નવાં) અણીવાળાં (ફળ અને અન્ય વસ્તુઓ) તેમને દેખાય તેવી બનાવી દે અને જિંદગીના સરસામાનમાં વિસ્તૃતતા પેદા કરી દે. એવા વાદળાં છવાઈ જાય કે જેમનું ભવિષ્ય સારું હોય, એવી રૂચિકર જમીન ઉપર એક સ્તરથી બીજે સ્તર સુધી આચ્છાદિત અને ઊંડી ગર્જનાવાળાં હોય અને તેમનો વરસાદ लगातार ન વરસે (કે જેથી ખેતરો અને મકાનોને નુકસાન પહોંચે) અને ન તો તેની વીજળી દગો દેનારી હોય (કે તે ચમકે, ગરજે પછી વરસે નહીં.)

બારે ઈલાહા ! અમને એવા વરસાદથી પરિતૃપ્ત કરી દે કે જે દુષ્કાળને દૂર કરનાર હોય (જમીનમાંથી) લીલોતરી ઉગાડનાર હોય (જંગલ અને રણપ્રદેશને) હરિયાળાં કરનારો હોય, વિસ્તૃત હોય અને ખૂબ જ હોય અને પર્યાપ્ત હોય કે જેના દ્વારા તું સૂકાઈ ગયેલા ઘાસની રોનકને પલટાવી દે અને સૂકાઈ ગયેલા, સડી ગયેલા ઘાસમાં ચૈતન્ય પેદા કરી દે.

ખુદાયા ! અમને એવા વરસાદથી પરિતૃપ્ત કરી દે કે જે ટેકરાઓ ઉપરથી પાણીના પ્રવાહોને વહેતા કરી દે, કૂવાઓને છલકાવી દે, નહેરોને વહેતી કરી દે, વૃક્ષોને તાજાં માજાં અને લીલાંછમ કરી દે, શહેરોમાં અનાજની સસ્તાઈ કરી દે, પશુઓ અને માણસોમાં નવીવ રૂહ ફૂંકી દે, પવિત્ર રોઝીની વ્યવસ્થા અમારા માટે પરિપૂર્ણ કરી દે, ખેતરોને હરિયાળાં અને લીલાંછમ બનાવી દે અને પશુઓના આંચળોને દૂધથી ભરી દે અને તેના દ્વારા અમારી શક્તિ અને તાકાતમાં શક્તિનો વધારો કરી દે. બારે ઈલાહા ! આ વાદળોના છાંયડાને અમારા માટે ઝેરીલો ન કરતો, તેની ઠંડકને અમારા માટે અપશુકનિયાળ ઝરાણું ન બનાવતો અને તેની વર્ષાને અમારા માટે અઝાબનો આરંભ ન બનાવતો અને તેના પાણીને (અમારા માટે)ખારું ન બનાવતો. બારે ઈલાહા ! રહેમત વરસાવજે મોહંમદ (સ.) અને તેમના વંશજો પર અને અમને આકાશ અને જમીનની બરકતોથી સૌભાગ્યશાળી બનાવજે. ★